



Bejn imxija u mixja: Il-passi li jmiss

LEANNE ELLUL

Issa donnu Rahal il-Letteratura qabad il-pass tiegħu. Jekk nghidu mqar “Rahal” niftiehmli li qed nitkellmu fuq din l-inizjattiva u li din l-inizjattiva tigrir-Rabat. Imma allura, fejn sejrini? Ġejjin u sejrini għand ir-Rabtin, fl-iskejjel bil-qari għat-tfal u ż-żgħażaġh, fid-djar bil-gazzetti, u fl-ispazji ta’ kuljum. U issa jmiss it-toroq. Immiss li nimxu mixja letterarja fl-isqaqien u fit-trejqiet marbutin ma’ awturi Rabtin, bħal Kilin u Gużè Agius Bonello. Din mixja li tista’ tagħmilha wahdek, tnejn tnejn, żewġ metri bogħod. Mixja tajba għall-imxija. U bejn pastizz, poezija u żewġ passi nimirhu fi mkejjen għodda qalb il-kotba. ■

Jekk nieqaf u niskot

L-EDITORJAL

CLARE AZZOPARDI

JIGU DRABI META NAQRA VERS MINN POEZIJA U NKUN IRRIDU JIBQA’ MIEGHI. BHAL DAN TA’ CLAUDIA GAUCI, “IX-XEMX ŻELLĠET DAHARHA KOLLU MAS-SEMA”. NIBDA NITTAMA LI MA JITLAQNIX/MA JITLAQLIX. U M’GHANDUX JAHRABLI, GHAX DAN MHUX SEMPLICIMENT VERS, IMMA HUWA XBIEHA, RITRATT, STORJA – TAX-XEMX MARA LI ŻŻELLEĠ DAHARHA KOLLU MIKSI BL-ISFAR MAS-SEMA KAHLANI. TGHID QED JIEHU GOST BIHA S-SEMA? X’AKTARX IVA, GHAX KIEKU MA JHALLIHIEX TINKIH.



© Giola Cassar

Huma dawn il-mumentu maqbudin fil-versi tal-poeziji jew fil-paragrafi tal-istejjer li sirt infittex iktar spiss. Ghax f’das-“seklum mghaġġel” jekk ma niqafx u niskot, jekk ma niqafx u nara, nibza’ li tahrabli storja (u magħha mitt elf storja ohra) jew ritratt, pupa, skultura ... u mbaġhad ikun tard wisq.

Meta bghatt ittre lil Nikola Madzirov biex ngħarrfu li se nippubblika poezija tiegħu, ferah li ftakart fih u f’kitbitu, imma fuq kolloxx ferah ghax kif qalli hu, “huwa importanti li ma nhallux id-dinja letterarja tigi infettata hija wkoll. Speċjalment issa, fiż-żmien tal-pandemija.”

Jaf kumbinazzjoni. Jaf le. Imma x-xoghlijiet kollha f’din l-edizzjoni, bil-vuċijiet u x-xbihat distinti tagħhom, jaċċennaw għall-fatt li l-hajja mghaġġla wisq u wisq aljenati n-nies. Dawn temi antikissimi li mill-ewwel jihduni maġenb il-harruba x-xiha ta’ Rużar Briffa u nismagħha tistaqsini, “fejn huma sejrini dal-halja bnedmin?” Dan l-istess poplu li dejjem dejjem mghaġġel u skont Jesmond Sharples huwa poplu “bi slip disk”.

X’aktarx, mhux is-sinsla biss tlietna! Nghix jum wara l-iehor fil-ferneżija ta’ toroq grizi u mnittna, qalb bini għoli u bla forma, politika mahmuġa, kull xorta ta’ bbuljar fuq iż-żgħar, fuq ix-xjuħ, fuq in-nisa, l-immigranti, l-ambjent ... u nispiċċa nigri wara l-ihirsa bħal dak il-“Kavallier bahnan” nipprova nirbhillhom. Naf li ma nistax u kważi kważi nkun nixtieq li bħal Lisa, fil-ktieb li rrakkomandatli ċ-ċekjkna Hannah Mae, nikseb poteri speċjali, insir supererोजना, biex nirbah lill-bulijiet. Naf li forsi ma nistax. Imma almenu, naf ukoll li

jekk nieqaf

jekk niskot

jekk nikteb

insib l-istejjer ta’ go fija u l-poeziji ta’ shabi, ir-ritratti, il-pupi. Qegħdin hawn, miegħi, tiegħi tagħhom, tagħhom tiegħi. Lesti biex jisimghuni u jkellmuni. Lesti biex jaqbduli jdejja u jihduni ... jihduni ...

U dawn mhux bħall-bnedmin.

Mhux se jistennewni mmut biex jibdedw jemmnuni. ■

“ Nghix jum wara l-iehor fil-ferneżija ta’ toroq grizi u mnittna, qalb bini għoli u bla forma, politika mahmuġa, kull xorta ta’ bbuljar fuq iż-żgħar, fuq ix-xjuħ, fuq in-nisa, l-immigranti, l-ambjent ...

Xiħ Webbes Rasu

SILTA MIN-NOVELLA F'META ... TA' PAWLU XUEREB

Tkompli minn harġa 01

F'daqqa wahda għadd ta' tfal warajja jgħajtu: "Nannu xiħ bil-bastun!"

Ma hsibt li se ndur fuqhom u nvenen il-bastun lil min nolqot sultan?

Nibqa' għaddej. Fejn għandi mmur, immur.

Kultant idahhuni xi nies. Ghax jarawk xiħ, magħkus, b'xi ġlekk u qalziet imkemmex, jahsbuk trux, belhieni u li twelidt wara l-muntanji.

L-ahħar li kont f'dipartiment tal-Gvern dhalt f'kamra u hsibt li dhalt f'ħarem modern. Raġel wiehed u għadd ta' xbejbiet. It-tajba hi li mingħalihom għaddewni passata, tfajla tibghatni għand oħra sakemm wasalt quddiem il-baxà! Allura, mingħalihom, billi tkellmu bl-Ingliż jien ma fhimthomx.

Il-baxà qalli: "Min bagħtek hawn, nann? Din il-karta tal-vot?"

Għidtlu: "Mela mhux hawn tivvota?"

Dahq kemm trid, tisfir kien jonqos.

Jien kont naf li dik kienet karta tar-registrazzjoni tal-vot, u vojta wkoll kienet, imma jien qbadt l-ewwel karta li sibt f'barmil, ridt nidhol f'dipartiment tal-Gvern biex nara xi jkun hemm, u użajtha bi skuża.

Lanqas ilhaqt spicċajt minn dan il-hsieb, żewġ xarabanks wara xulxin għaddejjin imlebbtin u għajjat u storbju kemm trid.

Waqft naqra nkiss inkiss mal-hajt. Ghax għidt: "li ma jmorru itajruni bi żball. Imma bi żball u mhux bi żball, la jkun tajruni, tajruni."

Stennejt li t-fal li kienu hemm, fuq ix-xarabanks jgħajtu: "Nannu xiħ ... Nannu xiħ," bħas-soltu. Imma xejn minn dan. Jgħannu kienu u jgħannu baqgħu: "Xjuh u żgħażaġh haddemin."

"Kif inhi din?" għidt f'qalbi. "Xjuh u żgħażaġh! Dawn hasbu tant fina li dahhluna u għaddewna magħhom?"

"X'razza ta' tfal ġodda dawn," għaddieli l-hsieb minn moħhi. U bqajt sejjer fejn kont għamilt it-tir li mmur.

Ma lhaqtx imxejt żewġ passi li ma waqqfunix żewġ itfal. "Hudilna biljett, nann," qaluli.

Mingħajr ma ridt naf x'biljett kien, bqajt għaddej. Flus għal-logħob m'għandix. Ara jien imexxieli nġemma' f'it, f'it ferm flus f'ħajti, u nahbihom u kultant nixtri xi sigarru ta' Kuba, inie se noqgħod nahli flusi f'hekk.

Veru li t-tabib qalli biex ma npejjipx minħabba l-pessjoni. Imma kieku kelli noqgħod fuq it-tabib niġi sew! La npejjep, la nixrob naqra nbid, la neċita ruħi, la hekk u lanqas hekk. Nieħu n-nifs biss u nħares lejn is-saqaf. ■

... *tkompli fil-harġa li jmiss*

Lenti fuq Poeta: Ġużè Agius Bonello


KIT AZZOPARDI

Probabbli huma hafna n-nies li messew b'xi mod mal-hidma tal-Perit Ġużè Agius Bonello (1934-2018) minħabba l-kontribut li ta f'komunitajiet Rabtin differenti. Sena ilu, familta ġabret u ppublikat il-poeżiji u t-taqbiliet tiegħu bit-titlu *Poeżiji mir-Rabat tal-Imdina*. Kitbietu – bħall-kontribut tiegħu f'għaqdiet lokali u bħala perit – m'għandhomx jittieħdu bħala xogħlijiet distinti, imma bħala espressjoni wahda tad-devozzjoni Ġużepina u ta' kulma hu Rabti.

Jekk f'idejn il-kritiċi, il-kitba kreattiva titkejjel skont is-siwi letterarju tagħha, f'idejn bosta Rabtin

din il-ġabra se titkejjel skont is-siwi komuntarju tagħha billi jirrelataw ma' ġrajjet, imkejjien, u tradizzjonijiet marbuta mar-Rabat, ma' dar-Raħal tal-Letteratura. F'dan is-sens, il-kitbiet ta' Agius Bonello huma dokument ta' stil ta' ħajja, ta' dak li huwa – essenzjalment – Rabti. ■

Għal aktar taġħrif tista' tikteb lil Josette Agius Bonello fuq josette812@gmail.com



Ħajki Mxewka

JESMOND SHARPLES

1
Ixidd bla ħniena
jikber, jitrawwem max-xewk –
il-bajtar tajjeb.

2
Il-ghasel helu.
In-nahal jaħdem qatigh,
iz-żunzan ferħan.

3
Poplu bi slip disk.
Ix-xewka tad-dah'r therriet –
ghafja l-valuri.

4
Pawlinu l-qsajjar
ilmenta l'għandu xewka –
il-lifgħa tigdem. ■



© Giola Cassar

Qala

CLAUDIA GAUCI

F'ettilli nitlaq nimxi
Sa fejn il-bużbież jisserdaq fi truf is-Simar
sa fejn it-tengħud tax-xaġħri jitrekken kobba fil-blat
iħejji għal-lejl tiela' għalih bla ħoss minn isfel.
Ix-xemx żellġet daharha kollu mas-sema,
in-nifs jevapora jahraq kif imiss mal-blat selvaġġ,
saqajja jtajru ż-żrar trab terra fuq il-kappar.
Hdejn xaġħri jħuf insett iżanzan qabli dil-moġħdija minn tarf sa tarf.
Twila t-triq lura –
farfett il-lejl imferfex jaqtagħli ħsieb fi tnejn,
fiż-żrar żbilanċ jilwili sieqi, ġuħ ikrah jiftaħni barriera.
Se noġħtor daqt maz-zokkor nieżel f'daqqa jtektek,
bħall-kliem iħabbat go rasi mbagħad jitlaqni wahdi fid-dlam
oħxon riesaq bi dritt spallti.

Sakemm tgħaddi l-merħla ta' Ġużi.

In-nagħga s-sewda bl-abjad,
l-iżgħar wahda li tibqa' dejjem l-art,
timxi miegħi, kultant thokk ġisimha shun ma' sieqi,
tirgħa l-hsieb li waqqajt mat-triq,
twassalni sal-bieb u t-twieqi kohol tad-dar
mistrieħa fiż-xifer qed jiswied.

Fuq is-setaħ jaħsadni l-qamar –
nofs felli jimla t-triq, qisu ġugarell waqa' minn pjaneta oħra.
Ninsa x'jisimni fejn' noqgħod
nirtab mal-arja tonda kristallina. ■

Making Dolls in Rabat

LORI SAUER

This is how I came to Rabat. A few years ago I was approached by Glen Calleja for some tuition on bookbinding. Over the years he has travelled to the UK for workshops and we have become friends. I am a bookbinder, living in England, and I regularly bind for the one of the six shortlisted authors of the Booker Prize (they are each given a special binding for making it on to the shortlist). My latest work was for Maaza Mengiste on her shortlisted novel, *The Shadow King*.

One day an invitation came from Glen to join him in a project to create dolls. Intrigued, I agreed. In fact, it's my second time in Rabat, the first was in 1976 as a student on an arts trip, visiting the old stones, Victor Passmore, Richard England and Gabriel Caruana. But that's another story.

This time I came to explore narratives – traditions and rituals, beginnings and bloodlines, all through the creation of sculptural figures. Working at Studio Solipsis, I shaped dolls out of my familiar bookbinding

materials – paper, vellum and thread. Soon they started to form a family, all connected, related, and telling their own stories. They have the mood and presence of my binding designs and I see the dolls as distant cousins of my work on books.

Away from my English studio, I was able to leave the trappings of a space dedicated to binding where my daily thoughts revolve around how to best envelope narratives in empathetic wrappers. In Rabat, I had the freedom to develop my own visual narratives, without the constraints imposed when binding a book written by another. Making dolls has been a surprising and refreshing reversal in that I create an object first and only then does the tale it conceals come to light. ■

Il-wirja ta' pupi bl-isem SURA mtellgha fi Spazju Kreattiv u kkurata minn Elyse Tonna. Il-proġett iddokumentat ukoll permezz ta' ktieb.



© Giola Cassar

Kull sena Inizjamed torganizza l-Festival Mediterranju tal-Letteratura ta' Malta u tistieden kittieba Maltin kif ukoll barranin biex jiehdu sehem fih. Marbut mal-Festival ikun hemm dejjem laboratorju ddedikat lit-traduzzjoni ta' xoghlijiet letterarji. Waqt dan il-laboratorju jiltaqghu l-kittieba kollha mistiedna għall-Festival, jiddiskutu u jitraddu x-xoghlijiet ta' xulxin. Dawn huma tnejn mill-poeżiji tradotti.

Mgħaġġel das-Seklu

NIKOLA MADZIROV

Maqluba mill-Macedonu tramite l-Ingliz minn Nadia Mifsud

Mgħaġġel das-seklu. Li kieku jien ir-rih, Minqaxxar il-qoxra taz-zkuk tas-sigar u l-facċati tal-bini fi truf l-ibliet.

Li kieku jien deheb, jahbuni fil-kantini, fil-hamrija ramlja u f'nofs il-gugarelli mkissrin, jinsewni l-missirijiet, u wliedhom jibqghu jiftakruni għal dejjem.

Li kieku jien kelb, ma nibzax mir-refugjati, li kieku jien il-qamar ma nibzax mill-eżekuzzjonijiet.

Li kieku jien arloġġ imdendel, nahbi x-xquq li hemm fil-hajt.

Mgħaġġel das-seklu. Waqt terremoti ckejkni nibqghu hajjin billi nharsu lejn is-sema, mhux lejn l-art.

Nifthu t-twieqi biex inhallu tidhol l-arja ta' postijiet fejn qatt ma morna.

Il-gwerer ma jezistux, galadarba kuljum iweġġgħalna qalbna xi hadd.

Mgħaġġel das-seklu.

Mgħaġġel iktar minn kelma.

Li kieku jien mejjet, kulhadd jemminni meta nibqa' sieket. ■

Il-Kavallier Baħnan

ABDELREHMIN YOUSSEF

Maqluba mill-Għarbi tramite l-Ingliz minn Simone Galea

Il-llistra! Kif nista' naqdik? Issa ili nigri warajk it-triq kollha b'mera fuq qalbi, għalik nittama li thares f'ja imqar darba, bis-serjetà ... biex tara l-wiċċ mahruq tal-verità.

L-entuzjażmu rebahlek; bdejt tiġġieled battalja taparsi mal-ihirsa li ma jara hadd hliiefek! U mort issalva l-prinċipessa li kienet qed tidhaq bik mal-hbieb tagħha u int hsibt li qed twerzaq għall-ajjut!

Nixtieqek tara kif kont tidher dakinhar meta x-xita kienet imwahnha mal-fdalijiet ta' xaghrek u s-sadid kien qed jikkollok it-tarka qadima u ż-żiemel tiegħek kien qed imut f'dirghajja, miskin wara li ġegħeltu jiġri iktar milli jiflah.

Domt wisq biex tifhem l-istorja ... u issa qed twahhal f'ja! Insejt li qtajtli lsieni l-aħhar darba! ■


Jean Paul Borg
jirrakomanda l-ktieb ...
ERBGHIN JUM TA' ANTOINE CASSAR



Erbghin Jum hu gabra ta' erbghin poezija ta' Antoine Cassar. Kull poezija hija meħjuta mal-ohra, u għalhekk l-arti tal-poezija ntisġet man-narrazzjoni. Il-lingwa poetika, kultant bir-rima, kultant metaforika ddaħhlek fi plott. Se tqanqlek il-lingwa u se tterraq f'ħafna emozzjonijiet fi vjaġġ li min jaf għandux destin?

Jean Paul Borg huwa l-kordinatur ta' Inizjamed

Charles Farrugia
jirrakomanda l-ktieb ...
RED COATS AND WILD BIRDS: HOW MILITARY ORNITHOLOGISTS AND MIGRANT BIRDS SHAPED EMPIRE TA' KIRSTEN A. GREER



Dan il-ktieb hu studju għal dottorat li għamlet Kirsten Greer u li fih telenka kif ornitologi Inglizi kienu jistudjaw il-passa tal-ghasafar fil-Mediterran u fl-Imperu u jservu ta' pedina importanti fil-binja tal-Imperu Ingliz. B'mod partikolari fejn tidhol Malta, l-awtrici titkellem dwar il-karriera ta' Andrew Leith Adams (1827-82) li beda jservi f'Malta mit-22 ta' Ġunju, 1860. Għalkemm il-ktieb hu wiehed akkademiku u li qed naqrah biex nikteb analizi dwaru, hu wiehed mexxej u li tiehu gost taqrah. Dan aktar u aktar għaliex Kirsten Greer irriċerka ukoll għalih fl-Arkivju Nazzjonali u kont strumentali bil-pariri tiegħi fir-riċerka li għamlet fil-passat.

Charles Farrugia huwa l-Arkivista Nazzjonali u Kap Eżekuttiv tal-Arkivji Nazzjonali

Kif Issir Supereroj

RIĊENSJONI TA'
HANNAH MAE GRUPPETTA

Dan l-aħhar qrajt ktieb u nixtieq nghidilkom ftit dwaru u l-ħsibijiet tiegħi. It-titlu ta' dan il-ktieb huwa 'Kif Issir Supereroj'. L-awturi huma Elias u Agnes Våhlund u t-traduttrici hi Antoinette Borg.

Dan il-ktieb huwa dwar tifla li jisimha Lisa li tiġi bbuljata. Darba, meta kienet qed taħrab mill-bullies daħlet fil-librerija. Ġo din il-librerija Lisa ssib ktieb li jgħallimha ssir supereroj. Dan il-ktieb huwa verament interessanti għax huwa dwar xi haġa li tiġri ħafna mat-tfal u huwa dwar tifla li jirnexxilha ssib mod kif ma tiġix ibbuljata.

Il-karattru prinċipali ta' dan il-ktieb hija Lisa. Lisa flimkien mal-librara simpatika huma l-karattri favoriti tiegħi.

Dan il-ktieb għoġobni immens u l-biċċa favorita tiegħi hija meta l-librara thalli lil Lisa tiehu l-ktieb,



avolja ma kienx jidher li huwa tal-librerija. Il-biċċa l-oħra hija meta Lisa tibda taqrah. Għoġobni wkoll kemm haditha bis-serjeta Lisa biex titgħallim il-poteri magiċi. Dan jgħaddi messagg li jekk tipprowa, dejjem jirnexxilek.

Dan il-ktieb nirrakkomandah lil shabi u lit-tfal minn tmien snin 'il fuq. Nirrakkomandah għax jibgħat messagg importanti li qatt m'inti wahdek.

Dan il-ktieb nagħtih hames stilel u jekk taqrah ċerta mija fil-mija li se joghġbok immens. ■

Poeżija rebbieha tal-kompetizzjoni tal-ewwel gazzetta letterarja.

Il-Pjazza tal-Parroċċa

GIUSY ZAMMIT

Fir-Rabat hawn ħafna postijiet xi żżur, imma post wiehed niehu gost immur.

Il-Pjazza tal-Parroċċa, dejjem mimlija qisha qaçoċċa.

Il-pjazza tmur għal ħafna qadjiet, kif ukoll biex tiehu xi kafè jew tejjiet.

Faċċata hemm il-bażilika meta trid tista' tmur quddiesha, jew tiehu barka qaddisa.

Fis-sajf tkun mimlija turisti, mhux biss fis-sajf imma ħafna iktar fl-istaġuni.

U f'Ġunju bil-mijiet, mimlija b'ħafna okkazjonijiet.

Imzejna bl-istatwi għall-festa, magħmulin mill-kartapesta.

Bħalissa fix-xitwa jkun il-bard u l-ksieħ, imma xorta d-dwal tal-pjazza jkunu sbieħ. ■

Poeżija rebbieha tal-kompetizzjoni tal-ewwel gazzetta letterarja.

Ir-Rabat

GIANLUCA FARRUGIA

Ir-Rabat post fil-gholi, hemm ġnien kbir fejn kont nilgħab noli. Festa xitwija u l-oħra sajjija mimlija kollha enerġija Rabtija.

Ir-Rabat bi storja kbira, fejn joqgħod is-sinjur u anki l-fqira. Man-nannu kont immur il-grotta u ta' kuljum kien jixtrili frotta.

Il-knisja ta' San Pawl kbira, sabiħa u b'ħafna dawli. Saħansitra bażilika saret wara ħafna ġranet. ■

KOMPETIZZJONI

Il-ħajku huwa poeżija ta' stil Ġappuniż, magħmul minn tliet versi. L-ewwel u t-tielet vers ta' hames sillabi, u t-tieni wiehed b'seba' sillabi. Normalment, il-ħajku ma jkunx fih rima u jkollu volta (bidla fil-ħsieb) bejn it-tieni u t-tielet vers.

Ikteb ħajku bil-Malti u ibagħtu fuq contact@maltalit.com sat-30 ta' Ġunju 2021. Jistgħu jintbagħtu biss sa 3 ħajki kull wiehed.

Flimkien mas-sottomissjoni għandhom jintbagħtu isem il-partecipanti, l-età tal-partecipanti, l-isem tal-gwardjan jew tal-ġenitur u n-numru tal-mowbajl.

Il-partecipanti se jinqas f'kategoriji: dawk bejn 6-9 snin, dawk bejn 10-13-il sena u dawk bejn 14-16-il sena. Ir-rebbieħ/a ta' kull kategorija jiehu/tiehu sett ta' kotba mill-Aġenzija Nazzjonali tal-Litterizmu.



HELA



Rahal il-Letteratura qed jittella' minn Fondazzjoni HELA (Hub for Excellence in the Literary Arts) u huwa meġjun mill-Kunsill Malti għall-Arti.

L-imsieħba tal-proġett



Kordinatriċi tal-proġett: Leanne Ellul | Editriċi tal-gazzetta: Clare Azzopardi | Membri tal-bord konsultattiv: Clare Azzopardi, Leanne Ellul, Claudia Gauci, Jesmond Sharples

Qarrejja tal-provi: Claire Zerafa | Fotografija: Giola Cassar | Disinn tal-logo u tal-gazzetta: Naomi Gatt | Stampar: Poultons Ltd.

Hajr: Glen Calleja, Francesca Monseigneur, Kirsty Azzopardi, Maria Muscat, Sephora Francalanza, Albert Gatt, Elizabeth Grech, Karsten Xuereb, David Muscat, Josette Agius Bonello

© Il-kontributuri | Il-jeddijiet ta' din il-gazzetta miżmuma minn Fondazzjoni HELA. Id-drittijiet tax-xoghlijiet li jidhru fil-gazzetta huma tal-awturi, tat-tradutturi jew tal-artisti nfušhom.

Din il-gazzetta qed titqassam bla hlas bil-kundizzjoni li ma tinbiegħx u ma tiġix fotokopjata, la kif inhi u f'ebda għamla jew legatura oħra. Ma jista' jsir ebda tibdil fiha. Ebda silta minnha ma tista' tkun ippubblikata mill-ġdid jew mahruġa f' mod fotostatiku, elettroniku, mekkaniku jew irrekordjat jew b'xi mod iehor mingħajr il-permess tal-pubblikaturi, l-awturi, it-tradutturi u l-artisti.

Kuntatt ta' HELA: contact@maltalit.com | Is-sit ta' HELA: www.maltalit.com | www.facebook.com/HELAMalta | www.instagram.com/helamalta